

आकाशवाणी मुंबई
मायमराठी बातमीपत्र - स.10.30 वा
27 जून, 2017 - मंगळवार

दहशतवाद, कट्टरतावाद आणि असहिष्णुता यांचा मुकाबला करण्यासाठी परस्पर सहकार्य वाढवण्यावर भारत आणि अमेरिका दोन्ही देश सहमत झाले आहेत. प्रधानमंत्री नरेंद्र मोदी आणि अमेरिकेचे अध्यक्ष डोनाल्ड ट्रम्प यांच्यात काल वॉशिंग्टन मध्ये व्हाईट हाऊस इथं प्रतिनिधीमंडळ स्तरावरची चर्चा झाली. बैठकीनंतर एक संयुक्त निवेदन प्रसिद्ध करण्यात आलं. या निवेदनात मोदी यांनी या चर्चेचं वर्णन, द्विपक्षीय संबंधांमधला महत्त्वपूर्ण अध्याय असं केलं. दहशतवादाचा मुकाबला आणि दहशतवाद मुक्त जग या उद्दिष्टांची प्राप्ती हा भारत-अमेरिका परस्पर सहकार्याचा महत्त्वाचा भाग असल्याचं मोदी यांनी सांगितलं.

<><><>

खाजगी क्षेत्रातल्या बँका आणि त्यांच्या कर्मचाऱ्यांविरुद्धच्या भ्रष्टाचाराच्या प्रकरणांची चौकशीही, आता सीव्हीसी अर्थात केंद्रीय दक्षता आयोग करू शकणार आहे. भारतीय रिझर्व्ह बँकेनं याबाबत आवश्यक ती मान्यता आयोगाला दिली आहे, अशी माहिती केंद्रीय दक्षता आयुक्त टी.एम. भसीन यांनी पीटीआयला दिली. खाजगी बँकांचे अध्यक्ष, व्यवस्थापकीय संचालक आणि इतर अधिकारी, भ्रष्टाचार प्रतिबंधक कायदा-1988 नुसार लोकसेवक म्हणून गणले जातील, असा निर्णय सर्वेच्च न्यायालयानं गेल्या वर्षी दिला होता. या निर्णयानुसार रिझर्व्ह बँकेनं संबंधित तरतुदींना मान्यता दिली असंही भसीन यांनी सांगितलं.

<><><>

आशियाई बाजारातल्या संमिश्र स्थितीच्या पार्श्वभूमीवर गुंतवणुकदारांनी खरेदीवर भर दिल्यामुळे मुंबई शेअर बाजाराच्या निर्देशांकात आज सुरुवातीच्या सत्रात 157 अंकांची वाढ झाली आणि तो 31 हजार 295 अंकांवर पोहोचला.

राष्ट्रीय शेअर बाजाराचा निफटी 40 अंकांनी वाढून 9 हजार 615 अंकांवर पोहोचला.

चलन बाजारात आज रुपयाच्या मूल्यात 11 पैशांनी वाढ झाली आणि ते 64 रुपये 41 पैसे प्रति डॉलर इतकं झालं. बँका आणि निर्यातदारांनी डॉलरची विक्री केल्यामुळे रुपया वधारला.

<><><>

जगातली सर्वात अवघड सायकलिंग शर्यत म्हणून ओळखली जाणारी 'रेस अॅक्रॉस अमेरिका' शर्यत पूर्ण करून महाराष्ट्रातल्या दोघांनी इतिहास रचला आहे. ही शर्यत पूर्ण करणारे ते पहिलेच भारतीय ठरले आहेत. अमेरिकेत 4 हजार 900 किलोमीटरचं अंतर नाशिकचे श्रीनिवास गोकुळनाथ यांनी अकरा दिवस, 18 तास आणि 45 मिनिटात पूर्ण केलं आहे. तर नागपूरचे अमित समर्थ यांनी भारतीय प्रमाणवेळेनुसार काल मध्यरात्री ही शर्यत पूर्ण केली. या शर्यतीला 30 वर्षांचा इतिहास असून आतापर्यंत फक्त तीन भारतीयांनी ही शर्यत पूर्ण करायचा प्रयत्न केला होता, मात्र ती पूर्ण करण्यात त्यांना यश आलं नव्हतं.

<><><>

जर्मनीत सुहल इथं सुरु असलेल्या आयएसएसएफ कनिष्ठ जागतिक अजिंक्यपद नेमबाजी स्पर्धेत तिसऱ्या दिवशी भारताला एक कांस्यपदक मिळालं. अनीश, अन्हाद जवांडा आणि शिवम शुक्लानं एकत्रितपणे एक हजार 711 गुणांची कमाई केली आणि तिसरं स्थान पटकावलं.

या स्पर्धेत आतापर्यंत भारताला दोन सुवर्ण, एक रौप्य आणि एक कांस्यपदक मिळालं आहे.

स्पर्धेच्या पहिल्याच दिवशी 25 मीटर पिस्टल प्रकारात सुवर्णपदक मिळवल्यानंतर अनीशनं काल हे दुसरं पदक जिंकलं आहे.

<><><>

यात्रेकरू आणि सेवापुरवठादारांचा समूह विमा, एक लाख रुपयांवरून तीन लाख रुपये इतका वाढवण्याचा निर्णय, श्री अमरनाथजी देवस्थान मंडळानं घेतला आहे. यात्रेकरंच्या वेगवेगळ्या तळांना भेटी दिल्यानंतर, मंडळाचे अध्यक्ष आणि जम्मू काश्मिरचे राज्यपाल एन.एन.व्होरा यांनी ही घोषणा केली. 3 हजार 880 मीटर उंचीवरील अमरनाथ गुहेतल्या शिवलिंगाचं दर्शन घेण्यासाठी होणारया यात्रेचं व्यवस्थापन हे मंडळ करतं. परवा गुरुवारपासून अमरनाथ यात्रा सुरु होत आहे.

||<><><>||

राज्याच्या अनेक भागात आज सकाळपासून पावसाच्या मध्यम ते जोरदार सरी पडत आहेत. मुंबईसह उपनगरात पावसामुळे अनेक सखल भागात पाणी साचलं. पावसाचा परिणाम उपनगरी रेल्वेवरही झाला. मध्य रेल्वेच्या गाड्या उशीरानं धावत आहेत. ठाणे, रायगड, रत्नागिरी जिह्यात गेले दोन दिवस कोसळत असलेल्या पावसानं जनजीवन विस्कळीत झालं आहे. कोल्हापूर जिह्यात पंचगंगा नदीची पातळी 17 फुटांपर्यंत वाढली आहे.